



قائداعظم ٹرافی کا نواں راؤنڈ پیر سے شروع ہوگا

- ایونٹ کی دو ٹاپ ٹیمیں سنٹرل پنجاب اور خیبرپختونخوا کے درمیان میچ این بی پی اسٹیڈیم کراچی میں کھیلا جائے گا
- سدرن پنجاب اور سندھ کے درمیان میچ نیشنل اسٹیڈیم کراچی سے لائیو اسٹریم کیا جائے گا
- بلوچستان اور ناردرن کی ٹیمیں یو بی ایل اسپورٹس کمپلیکس کراچی میں مدمقابل آئیں گی

لاہور، 23 نومبر 2019ء:

قائداعظم ٹرافی کے نویں راؤنڈ کا آغاز 25 نومبر بروز پیر سے ہوگا۔ پوائنٹس ٹیبل پر پہلی 2 ٹاپ پوزیشنز کے حصول کے لیے ایونٹ میں شریک 6 ٹیموں کے درمیان جاری جنگ اختتامی مراحل میں پہنچ چکی ہے۔

اٹھویں راؤنڈ میں بلوچستان کے خلاف ایک اننگز اور 122 رنز سے کامیابی حاصل کرنے والی خیبرپختونخوا کی ٹیم پوائنٹس ٹیبل پر دوسری پوزیشن پر موجود ہے۔ گذشتہ راؤنڈ میں چوتھی پوزیشن پر موجود خیبرپختونخوا کی یہ ایونٹ میں پہلی کامیابی تھی۔ پیر سے شروع ہونے والے آخری دو راؤنڈز میں مزید ایک کامیابی خیبرپختونخوا کی فائنل میں رسائی یقینی بنادے گی۔

خیبرپختونخوا کی ٹیم نویں راؤنڈ میں سنٹرل پنجاب کے مدمقابل آئے گی۔ سنٹرل پنجاب کی ٹیم گذشتہ 8 میں سے 3 میچوں میں کامیابی حاصل کر کے پوائنٹس ٹیبل پر پہلی پوزیشن پر براجمان ہے۔ خیبرپختونخوا اور سنٹرل پنجاب کے درمیان نویں راؤنڈ کا میچ این بی اسٹیڈیم کراچی میں کھیلا جائے گا۔

گذشتہ راؤنڈ میں سنٹرل پنجاب نے اکمل برادران کی سنچریوں کی بدولت سندھ کے خلاف میچ ڈرا کر دیا تھا۔ پہلی اننگز میں خسارے کا شکار سنٹرل پنجاب کی ٹیم کے مڈل آرڈر

بلے بازوں کامران اکمل اور عمر اکمل نے دوسری اننگز میں بالترتیب 166 اور 122 رنز کی اننگز کھیلی تھی۔

احمد شہزاد، کپتان سنٹرل پنجاب:

احمد شہزاد کا کہنا ہے کہ آخری میچ میں ٹیم سے جو خامیاں سرزد ہوئیں ان پر قابو پانے کی کوشش کریں گے۔ انہوں نے کہا کہ ٹیم مجموعی طور پر ایونٹ میں بہتر کھیل کا مظاہرہ کر رہی ہے۔

احمد شہزاد نے کہا کہ ایونٹ میں سنٹرل پنجاب کے بلے بازوں نے عمدہ کھیل کا مظاہرہ کیا۔ انہوں نے کہا کہ سندھ کے خلاف میچ میں اڑھائی دن خسارے میں رہنے کے باوجود بلے بازوں نے بہترین کھیل پیش کرتے ہوئے میچ ڈرا کر دیا اور یہ سیشن ٹو سیشن کرکٹ ہی فرسٹ کلاس کرکٹ کا حسن ہے۔

انہوں نے کہا کہ گذشتہ تین ماہ سے مسلسل کرکٹ کھیلنے کے باعث آئندہ میچ سے قبل کھلاڑیوں کو نیٹ سیشن کی بجائے آرام کروانے کا فیصلہ کیا ہے۔

کبیر خان، ہیڈ کوچ خیبر پختونخوا:

کبیر خان کا کہنا ہے کہ ٹیم اچھی فارم میں ہے، بیٹنگ اور باؤلنگ دونوں شعبوں میں بہترین کارکردگی کے باعث پوائنٹس ٹیبل پر دوسری پوزیشن حاصل کرنے میں کامیاب ہو گئے ہیں۔ انہوں نے کہا کہ بلاشبہ سنٹرل پنجاب کی ٹیم ایونٹ میں عمدہ کارکردگی کا مظاہرہ کر رہی ہے تاہم آخری میچ میں کامیابی کے باعث خیبر پختونخوا کے اسکواڈ میں شامل تمام کھلاڑی پر اعتماد اور آئندہ میچ میں کامیابی کے لیے پرعزم ہیں۔

کبیر خان نے کہا کہ رواں سال قائداعظم ٹرافی میں معیاری کرکٹ دیکھنے کو مل رہی ہے اور ایونٹ کی دو ٹاپ ٹیموں کے درمیان فائنل معرکہ دلچسپ اور سنسنی خیز ہوگا۔

سدرن پنجاب بمقابلہ سندھ بمقام نیشنل اسٹیڈیم کراچی:

پوائنٹس ٹیبل پر پانچویں پوزیشن پر موجود سندھ کی ٹیم کو ایونٹ کے فائنل کی دوڑ میں اپنی جگہ برقرار رکھنے کے لیے آئندہ میچ میں کامیابی حاصل کرنا لازمی ہے۔ ایونٹ کے نویں راؤنڈ میں سندھ کا مقابلہ سدرن پنجاب سے ہوگا۔ نیشنل اسٹیڈیم کراچی میں شیڈول میچ پی سی بی کے یوٹیوب چینل پر لائیو اسٹریم کیا جائے گا۔

اس سے قبل دونوں ٹیموں کے درمیان میچ سدرن پنجاب نے جیت لیا تھا۔ ساتویں راؤنڈ میں ناردرن سے شکست کھانے کے بعد سندھ کی ٹیم نے گذشتہ راؤنڈ میں سنٹرل پنجاب کے خلاف قدرے بہتر کھیل کا مظاہرہ کیا۔ میچ میں کپتان سرفراز احمد سمیت سندھ کے 4 بلے بازوں نے نصف سنچریاں اسکور کیں۔ فاسٹ باؤلر تابش خان نے میچ میں عمدہ باؤلنگ کا مظاہرہ کیا تھا۔

دوسری جانب سدرن پنجاب کی ٹیم ناردرن کے خلاف آٹھویں راؤنڈ کے میچ کی پہلی اننگز میں فالو آن کا شکار ہونے کے باوجود میچ ڈرا کرنے میں کامیاب رہی تھی۔ دوسری اننگز میں عمر صدیق کی سنچری جبکہ ذیشان اشرف اور صہیب مقصود کی نصف سنچریوں نے میچ کو بے نتیجہ ختم کرنے میں اہم کردار ادا کیا تھا۔

گذشتہ راؤنڈ میں تینوں بلے بازوں کی بہتر کارکردگی کے باوجود سدرن پنجاب کی بیٹنگ لائن اپ کامحور ایونٹ میں سب سے زیادہ رنز بنانے والے اوپنر سمیع اسلم ہیں۔ سمیع اسلم تاحال 8 میچوں میں 856 رنز بناچکے ہیں۔

سرفراز احمد، کپتان سندھ :

سرفراز احمد کا کہنا ہے کہ سدرن پنجاب کی بیٹنگ لائن اپ مضبوط ہے اور وہ کھیل کے دوران سمیع اسلم سمیت دیگر بلے بازوں کو جلد از جلد آؤٹ کر کے میچ میں اپنی گرفت مضبوط رکھنے کی کوشش کریں گے۔

سرفراز احمد نے کہا کہ ایونٹ کے فائنل کی دوڑ میں شامل ہونے کے لیے انہیں آئندہ میچ جیتنا لازمی ہے۔ انہوں نے کہا کہ اگلے دونوں میچز جیتنا ان کا ہدف ہے۔

بلاول بھٹی، کپتان سدرن پنجاب:

بلاول بھٹی کا کہنا ہے کہ اس سے قبل سدرن پنجاب کی ٹیم ایونٹ میں سندھ کو بھاری مارجن سے شکست دے چکی ہے لہذا آٹھویں راؤنڈ کے میچ میں بھی حریف ٹیم نفسیاتی دباؤ کا شکار ہوگی۔ انہوں نے کہا کہ سدرن پنجاب کی بیٹنگ لائن اپ نے ایونٹ میں بہترین کارکردگی کا مظاہرہ کیا ہے۔

بلاول بھٹی نے کہا کہ سمیع اسلم بہترین فارم میں ہیں جبکہ آخری میچ میں عمر صدیق اور ذیشان اشرف کی شاندار بلے بازی نے بیٹنگ کے شعبے کو مزید تقویت بخشی ہے۔ انہوں نے کہا کہ میچ کے دوران ابتدائی 4 بلے باز بہتر کھیل کا مظاہرہ کریں تو ٹیم کے دیگر کھلاڑی دباؤ کا شکار نہیں رہتے۔

آراؤنڈر کا کہنا ہے کہ اسپنر محمد عرفان ہر میچ میں وکٹیں حاصل کر رہے ہیں اور کراچی کی پچز اسپنرز کے لیے سازگار ہوتی ہیں۔ انہوں نے کہا کہ دن بھر چلنے والی ٹھنڈی ہوا اسکواڈ میں شامل پیسرز کے لیے بھی مددگار ثابت ہوگی۔

بلوچستان بمقابلہ ناردرن، یو بی ایل اسپورٹس کمپلیکس کراچی:

ساتویں راؤنڈ میں کامیابی حاصل کرنے والی ناردرن کی ٹیم نے گذشتہ راؤنڈ میں سدرن پنجاب کی ٹیم کے خلاف بھی بہترین کھیل کا مظاہرہ کیا تھا۔ پہلی اننگز میں 463 رنز بنانے والی ناردرن کی ٹیم نے سدرن پنجاب کی مضبوط بیٹنگ لائن اپ کو پہلی اننگز میں فالو آن کا شکار کر دیا تھا۔

ایونٹ کے نویں راؤنڈ میں ناردرن کی ٹیم بلوچستان کے خلاف میدان میں اترے گی۔ حریف ٹیم کو خیبرپختونخوا کے خلاف میچ میں ناکامی کا سامنا کرنا پڑا تھا۔ دباؤ کا شکار بلوچستان کی ٹیم کو ایونٹ کے فائنل کی دوڑ میں جگہ برقرار رکھنے کے لیے آئندہ دونوں میچز جیتنے لازمی ہیں۔

میچ میں بلوچستان کی امیدوں کا مرکز بائیں ہاتھ کے اسپنر محمد اصغر ہوں گے۔ جنہوں نے آخری میچ کی ایک اننگز میں 6 وکٹیں حاصل کی تھیں۔

عمران فرحت، کپتان بلوچستان:

عمران فرحت نے کہا کہ آخری میچ کے علاوہ ایونٹ میں ٹیم کی بیٹنگ لائن اپ نے قدرے بہتر کھیل پیش کیا تاہم باؤلرز کو ذمہ داری کا مظاہرہ کرنا ہوگا۔ انہوں نے کہا کہ بلوچستان کی ٹیم ایونٹ کے آئندہ دونوں میچز جیتنے کے لیے میدان میں اترے گی۔

نعمان علی، کپتان ناردرن:

نعمان علی کا کہنا ہے کہ ایونٹ میں مزید ایک کامیابی سے پوائنٹس ٹیبل پر ناردرن کی پوزیشن مستحکم ہو جائے گی۔ انہوں نے کہا کہ کنڈیشنز سے ہم آہنگی کی غرض سے اسکواڈ 2 روز قبل کراچی پہنچ گیا تھا۔

نعمان علی کا کہنا ہے کہ اٹھویں راؤنڈ میں کم روشنی اور بارش کے باعث میچ ڈرا ہو گیا تھا تاہم اگلے راؤنڈ میں کامیابی حاصل کرنے کی کوشش کریں گے۔

پری میچ پریس کانفرنس:

تمام ٹیموں کا ایک ایک نمائندہ اتوار کی صبح 11 بجے نیشنل اسٹیڈیم کراچی کے پریس کانفرنس ہال میں پریس کانفرنس کرے گا۔

شیڈول:

راؤنڈ 9، (25 تا 28 نومبر):

بلوچستان بمقابلہ ناردرن بمقام یو بی ایل اسپورٹس کمپلیکس کراچی
سدرن پنجاب بمقابلہ سندھ بمقام نیشنل اسٹیڈیم کراچی
سنٹرل پنجاب بمقابلہ خیبرپختونخوا بمقام این بی پی اسٹیڈیم کراچی

– ENDS –

Media contact:

Ibrahim Badees Muhammad

Editor – Urdu Content

Media and Communications

E: ibrahim.badees@pcb.com.pk

M: +92 (0) 345 474 3486

W: www.pcb.com.pk

ABOUT THE PCB

The Pakistan Cricket Board (PCB) is the sole governing body for the game of cricket in Pakistan. Its goal is to work in partnership with its stakeholders to promote, develop and grow the game throughout the country.

The PCB's purpose is to maintain and enhance the reputation and integrity of the game, fostering excellence and upholding the spirit of the game. The PCB selects junior and senior national men's and women's cricket teams to represent the country on the global stage, runs high performance cricket centres across the country and plans and organises domestic competitions and international bi-lateral series.

The PCB is committed to developing ground and facility infrastructure, monitoring the implementation of playing codes and regulations, and supporting the game at every level through its high quality training provision for officials and coaches.

Commercial Partners



www.pcb.com.pk

@therealpcb

@PakistanCricketBoard

@PakistanCricketOfficial

@therealpcb

PCB Headquarters

Gaddafi Stadium

Ferozpur Road, Lahore

Pakistan, PO Box 54000

T: +92 42 3571 7231-4